

## అజ్ఞాత కథకుడు

బోర్లావడుకుని ప్రతిక చదువుకుంటున్న సరోజిని ఒక్క పెడబొబ్బ పెట్టి లేచి కూచుంది.

“చూశావా, సత్రెం అన్నయ్యా?”

వడకకుర్చీలో వడుకుని ఇంగ్లీషు హాస్యనవల చదువుకుంటున్న సత్రెం వుస్తకంమీదనుంచి కళ్ళు తియ్యకుండానే ప్రశ్నార్థకంగా “ఊ?” అన్నాడు. ఆ చిన్న శబ్దంలో ‘నా చదువు అనవసరంగా పాడుచెయ్యకు. నువ్వు అయిన దానికి కానిదానికి ఆర్పాటం చేస్తుంటావు. ఆ మాటనాకు తెలుసు, నీకూ తెలుసు. నాకు తెలుసుననికూడా నీకు తెలుసు. నన్ను పంకరించటంగురించి పునరాలోచించుకో. నిజంగా అవసరమైతేగాని మళ్ళీ పలకరించకు’ అన్న అర్థం వున్నది. చిన్నన్న ఇంటివాళ్ళందరితోనూ ఇటువంటి భావగర్భితమైన శబ్దాలు చేస్తుంటాడు. వాటి అర్థం సరోజినికి తెలుసు. అయితే ఆమెలో ప్రత్యేకత ఏమంటే ఆమె ఈ

భావాలను కొంచెమైనా లక్ష్యపెట్టేదికాదు. ఆడదిగా తనకు కొన్ని అధికారాలూ, ప్రత్యేకతలూ ఉన్నాయి. ఉదాహరణకు, ఎంత తాను కోపం తెప్పించినా సత్రం పళ్ళు కొరకగలడేగాని అంతకుమించి ఏమీ చెయ్యలేదు. ఈ అధికారం చాటున ఉండి ఆమె పెద్దన్న అయిన లక్ష్మింపతిని కళ్ళనీళ్ళదాకా తెస్తూండేది. చిన్నన్న అయిన సత్రంను పళ్ళుకొరికినదాకా రెచ్చగొడుతూండేది.

అయితే ఇప్పుడు సరోజిని అటువంటి 'మూడ్'లో లేదు. ఈసారి ఆమెది తెచ్చిపెట్టుకున్న ఆవేశంకాదు.

"వీడెవడో ఈ కథచూడు ఎట్లా రాశాడో? అంతా మనమీదే అన్నయ్యా!"

సత్రం ఇక ఉదాసీనంగా వుండి లాభంలేదు. ఎవడో తనమీద కథ రాశాడన్న ఆరోపణ వచ్చిన తరువాత దాని విషయం తేల్చుకోకుండా వుడ్ హాస్ హాస్యం ఆస్వాదిస్తూ పోవటం అంతరాత్మగలవాడు చేసేపనికాదు.

కొద్దిరోజులక్రితం సరోజిని ఇట్లాగే దారేవెళ్ళేవాడి మీద ఒక ఆరోపణ చేసింది - వాడు రోడ్డుమీదుగా పోతూ తనకేసే చూస్తూ వెళ్ళాడని. "చూస్తే చూశాడు లెస్తూ" అన్నాడు లక్ష్మింపతి. వాణ్ణిపట్టుకుని శిరచ్ఛేదం చేసి వాడి తల తెచ్చి సరోజిని కాళ్ళముందుపెట్టి, "నీపగ తీరిందా?" అని అడగవలసిన భారం సత్రం మీద పడింది. అంతపనీ చేసేవాడే, వాడు దొరికినట్టయితే. "ఈసారి వాడు మన ఇంటిముందుగా వెళితే నాకు చెప్ప" అన్నాడు సత్రం. సరోజినికి సగం పగ తీరినట్టే అనిపించింది. వాడు మళ్ళీ కనిపిస్తాడేమోనని ఆమె చాలారోజులు పని మానుకుని నిరీక్షించింది. కాని ఆ పిరికి వెధవ మళ్ళా రాలేదు. తనవగ సాంతం తీరనందుకు కాబోలు సరోజిని చాలా నిరాశ చెందింది....

"ఎవరా కథ రాసినవాడు?"

"ఎవడో ఏట్లోవాడు!" అంటూ సరోజిని వక్రిక పేజీలు తిరగేసి కథకుడి పేరు చూసింది. "ఎవరో ఎ. ఎన్. రావుట."

ఆ పేరు సత్రం రెండుమూడుసార్లు మననం చేశాడు, ఎవరి ముఖమైనా స్ఫురిస్తుందేమో నన్నట్టుగా.

"పొడి అక్షరాలు ఏడిచాడు, ఎవరన్నా కనుక్కుపోతారని" అన్నాడు సత్రం. "ఒకవేళ ఎ. నారాయణరావేమో. నరసింహారావుకూడా కావచ్చు. నాగేశ్వర్రావెందుకు కాగూడదూ? ఇటువంటి పేరుగల కథలు రాసేవాడెవడూ జ్ఞాపకం రావటంలేదే?"

"అసలది దొంగపేరై వుంటుంది."

"అట్లా అయితే మనం చచ్చినా కనుక్కోలేం" సత్రం కుర్చీలో మళ్ళా చేరగిలవడి పుస్తకం చదివే యత్నం చెయ్యసాగాడు.

సరోజినికి గొప్ప నిరుత్సాహం కలిగింది. ఇంకా ఎంతో కర్మకాండ జరగవలసి వుండగా అప్పుడే సత్రం చేతులు కడిగేసుకోవటం ఆమెకిష్టంలేదు.

ఈ కథకుడి శిరస్సు ఖండించితెచ్చి సరోజిని పాదాల దగ్గర పెట్టే బాధ్యత తనమీదనుంచి జారిపోయినందుకు సంతోషిస్తున్న సత్రం, సరోజిని మాటలకు దిగుసుకుపోయాడు.

"ఈకథ నువుకూడా చదువు. తరవాత మెల్లిగా కూచుని ఆలోచిస్తే ఎవరు రాసిందీ తెలుస్తుంది. ఎవడో బాగా యెరిగినవాడే అయివుంటాడు" అన్నది సరోజిని.

హాయిగా వుడ్ హౌస్ చదువుకుంటున్న ప్రాణిని పని పెట్టుకుని మనో వేదన కలిగించే ఆ కథ చదవమంటే ఎట్లా వుంటుంది? సరోజిని వొట్టి 'మోర్నింగ్' మనిషి అయి వుండాలి. మనస్సుకు అసహ్యమైన వివరాలు కలిగించే వాటిని పనిపెట్టుకుని వెతుకుతుంది. కిందచేడు ఎవరో ఆడది మొగుడితో పోట్లాడి బావిలోపడి చస్తే శవాన్ని చూడటానికి పరిగెత్తింది. ఆ శవాన్ని సరోజిని వదిరోజులపాటు భోజనాల దగ్గిరా, పడుకోబొయ్యేటప్పుడూ వర్ణిస్తూనే వుంది. సత్రం ఇటువంటి జుగుప్సాకరమైన విషయాల జోలికి వెళ్లేవాడుకాడు. తప్పనిసరి అయి వాటిని ఎదుర్కోవలసివస్తే చలించేవాడుకాడు. సరోజిని తనకన్న ఎక్కువగా చలించినట్టు కనబడుతూ వాటికోసం వెతుకుతుంది. అందుచేత ఆమె మనస్తత్వం సత్రం వూహించలేకపోయేవాడు, ఆమెకు వాస్తవంగా జుగుప్స కలిగించేవి ఇష్టమనీ, పైకి ఇష్టంలేనట్లు నటిస్తుందని అతనికి చాలాసార్లు తట్టింది. కాని ఈ మాట పైకి అంటే యిక యింటిల్లిపాదికీ నాలుగు రోజులపాటు నిద్రాహారాలుండవు. సరోజినే ఒక జుగుప్సాకరమైన విషయమన్నట్టుగా బావించే వాడు సత్రం.

ఇంతకీ ఆమె తన నా కథ చదవమంటుంది. చదివి చేసేదేమీ వుండదు. అందులో నిజంగా తమ కుటుంబం గురించి ఏమన్నా రాసివుంటే తనకు మనః క్లేశం కలగటం తద్యం దాన్ని చదవకపోతే వుండే షేమం చదివితేలేదు. ఒక సారి తను కథ చదివాడో, హత్యకేసులో సాక్షి అయినట్టే.

"నువు సొంతం చదివావా? నువు చదువు నేను మెల్లిగా చూస్తారే!" అన్నాడు సత్రం ముఖానికి వుడ్ హౌస్ అడ్డం పెట్టుకుంటూ.

"అయిపోయింది. ఈ ఒక్క పేజీ చదివినీ కిస్తా" అన్నది సరోజిని. తిరిగి వుడ్ హౌస్ పారపశ్యంలో పడిపోయిన సత్రం వాస్తవ ప్రపంచం

లోకి వచ్చేసరికి సరోజిని పక్కన నిలబడి వుంది. ఆతని ముఖంమీద వ్రతక వుంది "చదువు నీకే తెలుస్తుంది," అంటున్నది సరోజిని.

బలవంతాన సత్రం వుడ్ హౌస్ ను పక్కనపెట్టి పత్రిక అందుకున్నాడు సరోజిని ఇంత సేపూ మాట్లాడుతున్న కథపేరు "పెళ్ళి ఇక్కట్లు." కథకుడిపేరు ఎ. ఎన్. రావు అని వుంది. సత్రం కథను మొదలుపెట్టి చదవటానికి బదులు వైనుంచి కిందికి, కిందినుంచి పైకి, పక్కలకి చూడసాగాడు పేజీలు తిప్పి, "అబ్బో, చాలా పెద్దకథే!" అన్నాడు.

"పైకి చదువు— నేనుకూడా వింటా" అన్నది సరోజిని. 'నేను వినేట్టు చదివితేగాని నీకా కథ అర్థం కావలసిన విధంగా అర్థంకాదు' అన్నట్టు.

"నువు చదివితీవిగా?" అన్నాడు సత్రం.

'నువు ఆ కథ రాసినవాడిపక్షం కావాలని చూస్తున్నావు గామాలు, ఈ పప్పులు నా దగ్గర వుడకవు' అన్నట్టుగా ముఖం పెట్టింది సరోజిని.

"సుందరి వరండా స్తంభాన్ని ఆనుకుని కూనిరాగాలు తీస్తూ రోడ్డుమీద పొయ్యేవాళ్ళని అదొకరకమైన దొంగ చూపులు చూస్తున్నది" అని చదవసాగాడు సత్రం, ఎవరో తనను తోస్తున్నట్టుగా.

"సుందరి అంటే ఎవరో తెలుసా? నేనూ? నేను వరండాలో నిలబడి రోడ్డుమీద పొయ్యేవాళ్ళని దొంగచూపులు చూస్తానా?" అని దబాయించింది సరోజిని.

"అయినప్పుడా సుందరి నువ్వే అని యెందుకనుకోవటం" అన్నాడు సత్రం కొంచెం విసుగుగా.

"ఇంతేనా నీకు తెలిసింది? చదువు మరి. ఆ సుందరికి నాలాగే వదహారో ఏడు. దానికికూడా సినిమాల్లో వేషం వెయ్యాలనుందట," అన్నది సరోజిని మూతి ముడుచుకుంటూ.

"నీకు సినిమాల్లో వేషం వెయ్యాలనుందా?" అన్నాడు సత్రం ఆశ్చర్యంగా.

"ఎవరికిమాత్రం ఉండదేమిటి?" అన్నది సరోజిని.

"అందరికీ ఉండేటప్పుడు ఆ సుందరి నువ్వే అని ఎందు కనుకోవాలి" అని, అన్నాడు సత్రం.

"ఒక్కమాట చదివి ప్రశ్న వేస్తాడేమిటి? చదువూ. అది కూడా తర్ఫీద ఫారం పాసయి చదువు చాలించిందట."

"నువు నాలుగునెల్లు పోర్తుఫారం వెలిగిస్తీవిగా?"

"లేదా ఏమిటో?"

“ఇంకేం పోలికలున్నై?”

“చదవమంటే చదవడేం? నేను పెళ్ళికోసం తహతహ లాడుతున్నానుట! ఎవరో స్నేహితురాలి దగ్గర రహస్యంగా నెక్సు పత్రికలు చదివానుట!”

“నువ్వంటే ఈ సుందరనేగా నీ ఉద్దేశ్యం?”

“కాదు. సుందరంటే నేనేనని వాడి ఉద్దేశ్యం—ఆ రాసినవాడి ఉద్దేశం”

“ఇంతకీ నువు స్నేహితురాలి దగ్గర నెక్సు పత్రికలు చదివావా?”

“నువే తెస్తావుగా ఏవేవో పత్రికలూ?”

“నువు వాటిని చదివినప్పుడు వాడు రాశాడని రోషమేం?”

“నెక్సు పత్రికలు చదవటం తప్పా? అందులో ఎంతో విజ్ఞానం ఉంది.”

“మరయితే నువెందుకు గింజుకుంటున్నావో నాకు తెలియటంలేదు.”

“నీ కొకటి అర్థంకాదు. నేనా నెక్సు పత్రికలు చదివి చెడిపోయానుట— వాడంటున్నాడు.

“సుందరి చెడిపోయినట్టుగా రాశాడా ఏం?”

“అదొక్కటే తక్కువ.”

సత్రం పూర్తిగా ఆయోమయంలో వడ్డాడు.

“నేనీకథ చదివేస్తానుగాని ఈ సుందరి ఏంచేస్తుంది చెప్ప?”

“ఏంచేస్తుందా? ఆ కథ చెప్పేవాణ్ణి పెళ్ళాడేస్తుంది! ఈ కుంకనుచూసి నేను ప్రేమిస్తానుట—హూ!”

“ఇంకేం? నిన్ను గొప్పగానే చూపించాడుగా? ఎందుకీ ఉక్రోశం? నన్ను గురించి ఎవరన్నా అట్లా రాస్తే నేను ఎంతో సంతోషిస్తా!”

“నిన్ను గురించి ఉంది అందులో. నువ్వు బియ్యే పాసయి వాజల్లే ఇంట్లో కూచున్నావుట. నా పెళ్ళిసంగతి నీకు పట్టదుట.”

“వాజ అనేమాట అందులో లేకపోవాలి నీపళ్ళు రాలగొడతా!” అన్నాడు సత్రం, ఆడదానికి చూపవలసిన మర్కాదకాస్తా మరిచిపోయి.

“ఉండకుండా ఉంటుందా ఏం? మొత్తానికి నువు వాజవన్నట్టే రాశాడు.”

“పోనీ నాకన్నా నిన్నే బాగా రాశాడుగద! కథ చదివి నే నేడుస్తాలే. నువు నిశ్చింతగా ఉండు.”

సత్రం తిరోగమిస్తున్నట్టుగాతోచి సరోజిని పంచాంగం విప్పింది!

ఈ ఇంట్లో మగవాళ్ళకి కొంచెమైనా సిగ్గు, ఎగ్గు లేదు. వాళ్ళ అమ్మల్ని చెల్లెళ్ళనీ ఎవరేమన్నాసరే పట్టించుకోరు. ప్రతి వేధవా స్నేహితుడల్లే ఇంటికి రావటమూ, మననిగురించి అవాకులూ చెవాకులూ రయటమూ, మనం దులిపేసు కుని వాళ్ళకి కాఫీలూ పలహారాలూ మెక్కబెట్టుటమూనూ!”

“నన్నేం చెయ్యమంటావే?”

“చాతయితే ఈకథ యెవడు రాశాడో కనుక్కుని వాడి భరతం పట్టించు. ఇంటికి పిలిచి మేమందరం చూస్తుండగా వాడి బొచ్చురాలగొట్టి యీ దవడా ఆ దవడా వాయిచి, పంపించు. నువు వాజవనే దైర్యంతోనే వాడాకథ రాశాడు ”

“నన్ను ముందు కథ చదవనీ,” అన్నాడు సత్రెం, ఈ సంత తాత్కాలి కంగానైనా వదిలించుకుందామని.

సత్రెం కథ చదవనారంభించాడు. వుడ్ హాస్ కు అంకితం చేయవలసిన కాలం. ఈ దిక్కుమాలిన చెత్తకథ మీద—అందులోనూ ఒక తెలుగు కథకోసం— దుర్వినియోగమవుతున్నదే అన్న బెంగ అతన్ని బాధిస్తూనే ఉంది.

కథ చదువుతుంటే అక్కడక్కడా తన కుటుంబానికి మంచిదెబ్బలే కనిపించాయి! సుందరిపాత్ర కనీసం సగానికి సగం సరోజినే కాని రామగోపాల్ పాత్ర వన్నెండు వీసాలు తనూ! లక్షింపతికూడా ఉన్నాడు. అయితే సుందరికి వాడు అన్నకాడు, తండ్రి. సుందరి తల్లికి తన తల్లికి లీలగా పోలిక కనిపిస్తున్నది. కథలో గొప్ప విషయం ఏమీలేదు. సుందరికి మొగుణ్ణి సంపాదించటానికి మిగిలినవాళ్ళు చాలా యాతన పడతారు. చిట్టచివరకు పొరిగింటివాడికే ఇచ్చి చేస్తారు.

ఈ కథ తమ కుటుంబాన్ని గురించే అని సత్రెం నమ్మలేకపోయాడు. కాని తమ కుటుంబాన్ని ఎరిగున్నవాడు రాసి వుండటం అసాధ్యంకాదు. లక్షింపతి ఇంటికి వచ్చాక అందరూ కూచుని కథ చదివారు. సరోజినిలాగే లక్షింపతి కూడా, “ఇదేదో తెలిసినవాడు చేసినవనే, సందేహంలేదు. కాకపోయినా మనం వేగిరం సరోజాకు పెళ్ళిచేసెయ్యటం మంచిది” అన్నాడు, రెంటికి గాఢమైన సంబంధం వున్నట్టు.

“చిన్నన్నయ్య ఇంటికితెచ్చే వెధవ సజ్జాలోనే ఒక అంట్ల వెధవ రాసి వుంటాడు” అన్నది సరోజిని.

“నాకోసం వచ్చేవాళ్ళలో సూర్య నారాయణకుతప్ప యింకెవరికీ సరిగా ఉత్తరంముక్క రాసే శక్తికూడా లేదే!” అన్నాడు సత్రెం.

“నీ, పావం. సూర్యనారాయణ అటువంటివాడు కాదురా!” అని తల్లి సర్దిఫీకెట్టిచ్చింది.

“అదీకాకవాడికి పెళ్ళయిపోయింది. ఇది రాసినవాడికి సరోజను పెళ్ళాడా లనే ఏడుపేదో వుంది. నన్నడిగితే యెది ఆ గోపాలుగాడివనేమో అని—” అన్నాడు లక్షింపతి.

"గోపాల్ గాడు ఇందులో ఒక్క వాక్యం రాయలేడు. నేను రాసిస్తా" అన్నాడు సత్రం.

"పొరిగింటివాడంటే యెవరై వుంటారు?" అని తన్ను తాను ప్రశ్నించు కున్నాడు లక్ష్మింపతి.

"ప్రసాదరావా?" అన్నాడు సత్రం ఆశ్చర్యంతో.

"నీదంతా చోద్యంరా. ఆ ప్రసాదరావుకు మన అమ్మాయి నిచ్చుకుంటామా ఏం? అంతకులంకూడా పాటించనంత గండక తైర ఏమొచ్చిందీ?"

"నీకు తెలీదులే, అమ్మా! ఆత్రంకొద్దీ రాయటానికి అడ్డేమిటి? పెళ్ళయి నట్టు రాయగానే అయిపోయిందా?"

"ప్రసాదరావు రాస్తాడని నేను నమ్మను" అన్నది సరోజిని. "అతను చాలా మంచివాడు. ఇంకెవరో రాసి వుంటారు, సరిగా ఆలోచించండి."

"ఏమర్రా? యేదో చర్చిస్తున్నట్టున్నారే?" అంటూ లోపలికొచ్చాడు బీమరాజు బాబాయి.

"రా, బాబాయ్. ఏమిటా ఉత్తరం?" అన్నాడు ఇంటిపెద్ద లక్ష్మింపతి.

"ఏముందిరా? కిందటివారం అక్కిరాజు రమణయ్యగారికి ఉత్తరం రాస్తినే. ఆయన జవాబు రాశారు. వాళ్ళబ్బాయి పిల్లను చూసుకుని ఇష్టపడితే మిగిలిన వాటన్నిటికీ సమ్మతమేనట!"

బాబాయి తన చేతిలో ఉత్తరం లక్ష్మింపతికిచ్చాడు. లక్ష్మింపతి చదువుకుని, "అబ్బాయి రేపే వస్తాడన్నమాటా?"

"అవును. మా యింటికే వస్తాడు. మా రాఘవులు వెంటపంపిస్తా. పిల్లతో మాట్లాడనివ్వండి తప్పేంలేదులే!"

మర్నాడు ఉదయం తొమ్మిది వది మధ్య పెళ్ళికొడుకు చూపులకు వచ్చాడు కుర్రాడే. మద్రాసు స్టేషన్ లో ఉన్నాడు. చూడటానికి అందంగానూ చురుకుగానూ వున్నాడు. కొంచెం బిడియస్తుడు. మద్రాసు ట్రాముల్లాగే, నాలుగు మాటలు గబగబా అని అకస్మాత్తుగా అగిపోతాడు, మళ్ళీ ఇంకో తోపుతోస్తేగాని కదలడు. పేరు నాగభూషణరావు. భూషణం అంటారు.

పెళ్ళికూతురువారు అతనిచుట్టూ మూగారేగాని సంభాషణకు ఎక్కువ సహాయపడలేదు. ఎవరూ మాట్లాడని చివరలో పెళ్ళికొడుకు ఒంటరిగాడైపోయి చాలా యిబ్బంది వదుతున్నట్టు స్పష్టమయింది. పెళ్ళికూతురుమాత్రం ఈ సదస్యలు వుండికూడా లేనట్టు నటించటానికి ప్రతిక ఒకటి సాకుగా పెట్టుకుని పేజీలు తిరగేస్తూ, మధ్య మధ్య తల యెత్తకుండా కనురెప్పలు మాత్రం ఎత్తి పెళ్ళికొడుకును దొంగచూపులు చూస్తున్నది.

పెళ్ళికొడుకు దృష్టి అకస్మాత్తుగా పెళ్ళికూతురు చేతిలోని వ్రతీక మీద వడింది. మునిగిపోతున్న బాడికి గడ్డిపోచ దొరికినట్టు, ప్రేక్షకుల మౌనాన్ని తరించలేకుండా ఉన్న పెళ్ళి కొడుక్కి ఈ వ్రతీక దొరికింది.

"ఈ వ్రతీక ఇక్కడ కూడా ఉందే!" అన్నాడతను.

"మా సరోజినికి వ్రతీకలంటే ఇవ్వం. వ్రతీ వ్రతీకా అయిదారుసార్లు చదువుతుంది."

పెళ్ళికొడుకు ముఖం దేవురించింది. అతి కష్టంమీద అతను, "అందులో నా కథ కూడా ఉంది" అన్నాడు.

"ఆ?" అందరూ ఆశ్చర్యం వ్రకటించారు.

"ఏదో పిచ్చి కథ, దాని పేరు "పెళ్ళి యిక్కట్లు" మళ్ళీ పెళ్ళి కొడుకు బిగుసుకుపోయాడు.

సత్రం ముఖాన కత్తివాటువేస్తే నెత్తురుచుక్క లేదు. లక్షింవతీ, తల్లి ఒకరి మొహం ఒకరు చూసి కొద్దిగా చిరునవ్వు నవ్వుకున్నారు.

"బలే మంచి కథ!" అన్నది సరోజిని చెక్కుచెదరని ముఖంతో, ఎవరితో అంటున్నదీ ఎవరికీ అంతు బట్టకుండా.

పెళ్ళి కొడుకు ముఖం ఆనందంతో జేవురించింది.

తరవాత బావి వదూవరులు ఒంటరిగా కూచుని మాట్లాడుకునేటప్పుడు, "నిజంగా నీకా కథ బాగుందా?" అన్నాడు పెళ్ళికొడుకు.

"చాలా బాగుంది. నాలుగుసార్లు చదివాను" అన్నది, పెళ్ళికూతురు తల యెత్తకుండా.

"అటువంటి వాళ్ళుంటారు. కాదూ!" అన్నాడు పెళ్ళికొడుకు,

"ఎక్కడన్నా ఉండొచ్చు" అన్నది పెళ్ళికూతురు.

[మే 1953, ఆంధ్రజ్యోతి మాసవ్రతీక.]